

(ബി) 2021 മാർച്ച് 31 വരെ ഓരോ വകുപ്പും പദ്ധതി വിഹിതത്തിൽ നിന്നും എത്ര തുക ചെലവഴിച്ചുവെന്നും അത് പദ്ധതി വിഹിതത്തിന്റെ എത്ര ശതമാനമാണെന്നും വ്യക്തമാക്കുമോ?

(എ&ബി) 2020-21 സാമ്പത്തിക വർഷം വിവിധ വകുപ്പുകളുടെ പദ്ധതി വിഹിതവും ഓരോ വകുപ്പും പദ്ധതി വിഹിതത്തിൽനിന്നും ചെലവഴിച്ച തുകയുടെ വിശദാംശങ്ങളും അനുബന്ധമായി ചേർക്കുന്നു. *

(സി) കഴിഞ്ഞ സാമ്പത്തിക വർഷം പദ്ധതി വിഹിതത്തിൽ എന്തെങ്കിലും വെട്ടിക്കുറവ് വരുത്തിയിട്ടുണ്ടോ; ഉണ്ടെങ്കിൽ എത്ര ശതമാനം, അതിന്റെ കാരണം എന്നിവ വെളിപ്പെടുത്താമോ?

കഴിഞ്ഞ സാമ്പത്തിക വർഷം പദ്ധതി വിഹിതത്തിൽ കുറവു വരുത്തിക്കൊണ്ട് സർക്കാർ ഉത്തരവുകളാണോ പുറപ്പെടുവിച്ചിട്ടില്ല. എങ്കിലും സമയാസമയങ്ങളിൽ സംസ്ഥാനത്തിന്റെ വിഭവ ലഭ്യതയനുസരിച്ച് ചില വേയ്സ് & മീൻസ് നിയന്ത്രണങ്ങൾ ഏർപ്പെടുത്താറുണ്ട്.

സംസ്ഥാനത്തിന്റെ പൊതുകടം

3(265) ശ്രീ. എൽദോസ് പി. കുന്നപ്പിള്ളിൽ:

ശ്രീ. സണ്ണി ജോസഫ്:

ശ്രീ. ടി. ജെ. വിനോദ്:

ശ്രീ. റോജി എം. ജോൺ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) അൻപത്തിയൊമ്പത് വർഷംകൊണ്ട് വിവിധ സർക്കാരുകൾ ഉണ്ടാക്കിയ സംസ്ഥാനത്തിന്റെ പൊതുകടം കഴിഞ്ഞ അഞ്ചു വർഷംകൊണ്ട് ഇരട്ടിയായി എന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ;

(ബി) സംസ്ഥാനത്തിന്റെ പൊതുകടം ക്രമാതീതമായി വർദ്ധിക്കുന്നത് തടയാൻ എന്തൊക്കെ നടപടികളാണ് സ്വീകരിക്കാൻ ഉദ്ദേശിക്കുന്നത്;

(സി) കേന്ദ്രത്തിൽനിന്നും പുറത്തുനിന്നും കൂടുതൽ വായ്പകൾ ലഭ്യമാക്കാൻ ഉദ്ദേശിക്കുന്നുണ്ടോ; വിശദാംശങ്ങൾ നൽകാമോ; ഉണ്ടെങ്കിൽ ഇത് സംസ്ഥാനത്തിന്റെ പൊതുകടം ഇനിയും വർദ്ധിക്കാൻ കാരണമാകില്ലേ; വ്യക്തമാക്കുമോ?

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(എ-സി) ഫിസ്കൽ റെസ്പോൺസിബിലിറ്റി & ബഡ്ജറ്റ് മാനേജ്മെന്റ് (FRBM) നിയമപ്രകാരം സംസ്ഥാനങ്ങളുടെ കടമെടുപ്പുപരിധി GSDP-യുടെ ഒരു നിശ്ചിത ശതമാനമായിട്ടാണ് നിശ്ചയിക്കുന്നത്. ഇപ്രകാരം, 2021-22 സാമ്പത്തിക വർഷത്തിൽ കേന്ദ്രസർക്കാർ സംസ്ഥാനത്തിന്റെ വായ്പാപരിധി GSDP-യുടെ 4 ശതമാനമായി നിശ്ചയിച്ച് നൽകിയിട്ടുണ്ട്. ഇതിൽ, 0.5% മൂലധന ചെലവിനത്തിൽ സംസ്ഥാനത്തിന് നിശ്ചയിച്ചിട്ടുള്ള ലക്ഷ്യം പൂർത്തീകരിക്കുന്ന മുറയ്ക്കാണ് ലഭ്യമാകുന്നത്. കൂടാതെ, 4% വായ്പാപരിധിക്കുപുറമേ 0.5% വൈദ്യുതി മേഖലയിലെ പരിഷ്കാരങ്ങൾ നടപ്പിലാക്കുന്ന മുറയ്ക്ക് സംസ്ഥാനത്തിന് ലഭ്യമാകുന്നതാണെന്ന് കേന്ദ്രസർക്കാർ അറിയിച്ചിട്ടുണ്ട്. കേന്ദ്രധനകാര്യ കമ്മീഷൻ ശുപാർശപ്രകാരം കേന്ദ്രസർക്കാർ നിശ്ചയിച്ചുനൽകുന്ന GSDP അടിസ്ഥാനമാക്കിയുള്ള വായ്പാപരിധിക്കുള്ളിൽനിന്നുകൊണ്ട് മാത്രമേ സംസ്ഥാന സർക്കാരിന് കടമെടുക്കാൻ കഴിയുകയുള്ളൂ. കേന്ദ്രസർക്കാർ നിശ്ചയിച്ചുനൽകുന്ന വായ്പാപരിധിക്കുള്ളിൽ കേന്ദ്രത്തിൽനിന്നും പുറത്തുനിന്നും എടുക്കുന്ന വായ്പകളും ഉൾപ്പെടുന്നു. 2015-16 മുതൽ സംസ്ഥാനത്തിന്റെ ജി.എസ്.ഡി.പി.-യിലുള്ള വർദ്ധനവിന് ഏറെക്കുറെ അനുപാതികമായ വർദ്ധനവാണ് കടത്തിലുണ്ടായിട്ടുള്ളത്. എന്നാൽ, സംസ്ഥാനങ്ങൾ അഭിമുഖീകരിച്ച സാമ്പത്തിക ഞെരുക്കത്തിന്റെ പശ്ചാത്തലത്തിൽ കേന്ദ്രസർക്കാർ 2019-20 സാമ്പത്തിക വർഷത്തിൽ 3 ശതമാനം വായ്പാപരിധിക്കുപുറമെ 1471 കോടി രൂപയുടെ അധികവായ്പയും കോവിഡ്-19 മഹാമാരിയുടെ പശ്ചാത്തലത്തിൽ 2020-21 സാമ്പത്തിക വർഷത്തിൽ ജി.എസ്.ഡി.പി.-യുടെ 3 ശതമാനം വായ്പാപരിധിക്കു പുറമെ 2 ശതമാനം അധികവായ്പയും സംസ്ഥാനത്തിന് അനുവദിച്ചിരുന്നു. സംസ്ഥാനത്തിന് ഈ അധികവായ്പയെ ആശ്രയിക്കേണ്ടിവന്നത് കടത്തിൽ നേരിയ വർദ്ധനവിന് കാരണമായിട്ടുണ്ട്. നികുതിയേതര വരുമാനം വർദ്ധിപ്പിച്ച് കൊണ്ടും അനാവശ്യച്ചെലവുകൾ ഒഴിവാക്കിക്കൊണ്ടും വിഭവസമാഹരണം വർദ്ധിപ്പിക്കാനാണ് സർക്കാർ പ്രധാനമായും ഉദ്ദേശിക്കുന്നത്.

ലോട്ടറി, മദ്യം എന്നിവയിൽനിന്നുള്ള വരുമാനം

4(266) ശ്രീ. പി. സി. വിഷ്ണുനാഥ്: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) 2020-21 സാമ്പത്തികവർഷം സംസ്ഥാന ലോട്ടറിയിൽനിന്നും എന്ത് വരുമാനം ലഭിച്ചു; 2019-20-ൽ ഇത് എത്രയായിരുന്നു?

2020-21 സാമ്പത്തിക വർഷത്തിൽ ഭാഗ്യക്കുറി ടിക്കറ്റ് വില്പനയിലൂടെ വകുപ്പ് 4,910.83 കോടി രൂപ സമാഹരിച്ചിട്ടുണ്ട്. 2019-20 സാമ്പത്തികവർഷം ഭാഗ്യക്കുറി ടിക്കറ്റ് വില്പനയിലൂടെ 9,972.09 കോടി രൂപയാണ് സമാഹരിച്ചിട്ടുള്ളത്.

(ബി) 2020-21 വർഷം ബിവറേജസ് കോർപ്പറേഷൻവഴി മദ്യം വിറ്റ വകയിൽ നികുതി വരുമാനമായി ലഭിച്ച തുക എത്രയാണ്?